

قومیت کا تصور

(قرآن حکیم کی روشنی میں)

محمد صغیر حسن معصومی

اسلام میں قومیت کا تصور بالکل اچھوتا ہے۔ لغت میں لفظ قوم نسل و مذہب کے امتیاز کو ظاہر کرتا ہے۔ پیغمبر اسلام علیہ الصلوٰۃ والسلام نے مشرکین مکہ کی ایذا رسانی اور ان کے کفر و تمرد سے دل برداشتہ ہو کر ایک بار فرمایا :

اللهم اهد قومی فہم لا یعلمون۔ اے میرے اللہ میری قوم کی راہنمائی کر کہ یہ نہیں جانتے۔ آغاز اسلام میں شیدایان اسلام کا شمار برائے نام تھا۔ ابھی است مسلمہ صرف وجود میں آئی تھی اور آئندہ اس کو نسل و وطن کی عصیت جاہلیہ سے بہت آگے بڑھ کر عالمگیر قومیت کی مثال قائم کرنی تھی۔ اب تک توحید کا پیغام ایک ایک گروہ اور ایک ایک نسل تک محدود رہا تھا۔ اسی طرف قرآن حکیم کا اشارہ ہے : و ان من امة الا خلا فیہا نذیر۔ دنیا میں آج تک کوئی ایسی امت نہیں گزری جس میں ایک راہ نما اور اللہ سے ڈرانے والا پیدا نہیں ہوا۔ ایک دوسری آیت ہے : ولکل قوم ہاد۔ ہر قوم یعنی نسل و گروہ کے لئے ایک ہدایت کرنے والا راہنما مقرر ہے۔ قرآن حکیم کی آیتوں میں ہر پیغمبر کی قوم کا ذکر ہے۔ یہاں تک کہ فرعون کی قوم کا بھی ذکر ہے۔ البتہ یہود یا بنی اسرائیل میں ہر زمانہ میں پیغمبر آئے بلکہ ایک ہی وقت میں ایک سے زیادہ نبی یا ہادی بھی ہوئے۔ کہا جاتا ہے کہ انہوں نے ایک لاکھ سے زیادہ نبیوں کو قتل کیا۔ ان یہودیوں میں آخری پیغمبر عیسیٰ علیہ السلام ہیں جن پر یہود ایمان نہیں لائے اور حضرت عیسیٰ کو سولی دینے کے دعویدار بن

یٹھے۔ حضرت عیسیٰ کے پیروکار اپنے پیغمبر کی کچھ مدد تو نہ کرسکے البتہ اپنی کوتاہی کی تلافی کی خاطر اپنے ”مقدس باپ“ کے آلہ قتل صلیب کو مقدس سمجھنے لگے اور کچھ شیدائی اس کے آگے سربسجود ہونے لگے۔ انبیاء کے قاتل یہود اور عیسائی جنہوں نے اپنے اوپر قربان ہونے والے کی ہر شئی کو الوہیت کا درجہ دے ڈالا اور ان دونوں انتہا پسند اقوام کے درمیان آتش پرست، بت پرست اور مختلف عقائد و رسوم کی پابند قومیں دنیا میں ہر طرف پھیلی ہوئی تھیں اور اپنی اپنی قومی روایات کے تحفظ کی خاطر جدوجہد میں مصروف تھیں کہ سرزمین عرب میں حضرت محمد رسول اللہ صلی اللہ علیہ وسلم رونما ہوئے، اور جبل ابوقیس کے دامن میں دین اسلام کی تبلیغ کرنے لگے آپ نے اپنے کو آخری نبی اور اسلام کو عالمگیر اور کامل دین بتا کر دنیا بھر کے لوگوں کو ایک امت اور ایک قومیت کے افراد بن جانے کی تلقین کی۔

اسلام نے جہاں حق و باطل کے فرق کو واضح کیا اور حلال و حرام میں امتیاز سکھایا وہاں انسانیت کی اصل کی وضاحت کی، اور اس بات پر زور دیا کہ سارے لوگ ایک ہی امت کے افراد ہیں۔ ”کان الناس امة واحدة“۔ اور دنیا بھر کے لوگ ایک ہی نسل اور ایک ہی خاندان بلکہ ایک ہی نفس سے پیدا ہوئے، بڑھے اور سارے عالم میں پھیل گئے۔ جغرافیائی خصوصیتوں، موسم کی تبدیلیوں اور آب و ہوا کے اثر سے لوگوں کے رنگ، شکل، شہادت، عادات و اطوار بود و باش کے علاوہ زبان و بیان میں بھی بوقلمونی پیدا ہوتی گئی اور اپنے اپنے مفاد و اغراض کی خاطر لوگوں میں ایک دوسرے کے خلاف نفرت و خصومت تعصب و تنگ نظری اور حسد و رقابت روز بروز بڑھتی گئی اور فساد و کشت و خون میں اضافہ ہوتا گیا۔ اسلام نے ایک خدا کی عبادت اور خاتم النبیین حضرت محمد مصطفیٰ صلی اللہ علیہ وسلم کی عالمگیر رسالت کا گرویدہ بنا کر دنیا کے لوگوں کو ایک معاشرہ ایک قوم اور ایک برادری میں منسلک ہونے کی دعوت

دی، اعلان کر دیا : الیوم اکملت لکم دینکم و اتممت علیکم نعمتی و رضیت لکم الاسلام دینا - آج میں نے تمہارے دین کو مکمل کر دیا اور تم کو اپنی نعمت پوری پوری بخش دی - اور تمہارے لئے اپنی خوشی سے اسلام کو دین و عقیدہ بنایا - اس اعلان کے ساتھ یہ بات واضح ہو جاتی ہے کہ اسلام کے ظہور کے بعد دنیا میں دو ہی قومیں رہ جاتی ہیں، اللہ و رسول پر ایمان رکھنے والے یعنی مسلمان اور اللہ و رسول کے نہ ماننے والے یعنی کفار و مشرکین - اس اعلان کو قرآن حکیم کے الفاظ میں سن لیجئے : قل آما بالله وما انزل علینا وما انزل علی ابراہیم و اسمعیل و اسحق و یعقوب والاسباط وما اوتی موسیٰ و عیسیٰ و النبیون من ربہم لانفرق بین احد منہم و نحن لہ مسلمون و من یتبع غیر الاسلام دینا فلن یقبل منہ و ہو فی الآخرة من الخسرین (سورۃ آل عمران ۸۱ - ۸۵ -)

ترجمہ : فرمادیجئے اے رسول اللہ صلی اللہ علیہ وسلم ہم ایمان لاکچکے اللہ پر اور اس پر جو ہم پر نازل کیا گیا اور اس پر جو ابراہیم و اسمعیل و اسحق و یعقوب اور اسباط پر نازل کیا گیا اور اس پر بھی جو موسیٰ و عیسیٰ اور نبیوں کو ان کے پروردگار کی طرف سے دیا گیا، ان پیغمبروں میں ہم تفریق نہیں کرتے اور ہم اپنے کو اسی پروردگار کو سونپ دینے والے ہیں اور جو شخص اسلام کے سوا کسی اور دین کو چاہتا ہے تو وہ دین اس سے ہرگز قبول نہیں کیا جائے گا اور وہ آخرت میں نقصان اٹھانے والوں میں سے ہوگا -

اس آیت کریمہ سے یہ عیاں ہے کہ اللہ و رسول کے ماننے والے مسلمان ایک قوم یا است ہیں اور اللہ و رسول کو نہ ماننے والے دوسری قوم یا است - ایک قوم کے فرد بننے کے لئے ذاتی قرابت یا نسلی یگانگت کوئی معنی نہیں رکھتی - اسلام نے اطاعت خداوندی کو معیار بنا کر لوگوں میں تفریق کی ہے - چنانچہ اللہ تعالیٰ کا ارشاد ہے : لا تجد قوما یؤمنون باللہ والیوم الآخر یوادون من حاد اللہ و رسولہ ولو کانوا آباءہم او ابناءہم او اخوانہم او عشیرتہم

(پارہ ۲۸ المجادلۃ رکوع ۳۶)

آپ کسی قوم کو ایسا نہیں پائیں گے کہ وہ اللہ اور قیامت پر ایمان رکھتے ہوں اور پھر ایسے لوگوں سے دوستی کرتے ہوں جو اللہ اور اس کے رسول کا مقابلہ کرتے ہیں اگرچہ یہ مقابلہ کرنے والے ان کے باپ یا بیٹے یا بھائی یا کنبے کے لوگ ہوں۔

اس دو قومیت کی بنیاد پر دنیا میں دو ہی علاقے ہوسکتے ہیں (۱) دارالسلام یا (دارالاسلام) اور (۲) دارالحرب۔ دارالسلام کا ذکر قرآن پاک میں ہے :
 والله يدعوا الی دارالسلام و یهدی بن یشا' الی صراط مستقیم (پارہ ۹ یونس ع ۳)
 یعنی اللہ سلامتی کے گھر کی طرف بلاتا ہے اور جس کو چاہتا ہے سیدھی راہ دکھاتا ہے۔ دارالسلام کے مقابل کفار و مشرکین کے علاقے کو جو چاہیں کہہ لیں، دارالبوار (ہلاکت کا گھر) فساد و اعتدا' کا گھر یا جنگ و جدال کا گھر۔ باقی کچھ علما' نے جو دارالاسن اور دارالصلح کا ذکر کیا ہے تو ظاہر ہے کہ یہ اصطلاحات وقتی طور پر استعمال کی گئیں اور اسلام کے غلبہ کے ساتھ ختم ہو گئیں۔ پھر وہ علاقے جہاں مسلمان بستے ہیں مگر اسلام کا غلبہ نہیں ان مقامات کے لئے ظاہر ہے یہ الفاظ اپنے اصلی مفہوم کے اظہار کے لئے بولے جاتے ہیں، کیونکہ سرحدوں کا اللہ ہی حافظ ہے، کبھی ادھر کبھی ادھر، جس کا قبضہ اور تسلط بڑھا اس کے ماتحت ہو گیا۔ آخرت سے غافل ہو کر دنیوی زندگی سے لطف اندوز ہونا کفار و مشرکین کا کام ہے، مسلمانوں کے لئے تو دنیا دارالعمل ہے، اس لئے حیات دنیوی اللہ کے لئے وقف ہونی چاہیے۔ لہو و لعب سے پر "الحیوة الدنیا"، کا ذکر کفار و مشرکین کے ساتھ مخصوص ہے کہ معدودے چند ایام تک اللہ تعالیٰ کی نعمتوں کا مزہ چکھ لیں تاکہ آخرت میں یہاں کے وقتی تلذذ سے انکا عذاب سخت سے سخت تر معلوم ہو۔ الامان الحفیظ۔
 اٹھارویں صدی عیسوی سے جب یورپ کی قوموں کا غلبہ بڑھا جو قومیت اور وطنیت کے جذبے سے سرشار اور ایک دوسرے سے برسرپیکار تھیں، تو مغربی تہذیب کے ساتھ وطنیت اور قومیت کی ویا شرقی ممالک میں بھی پھیلی اور

دیکھتے دیکھتے لوگوں کے رگ و بے میں لسانی اور جغرافیائی عصبيت سرايت کر گئی۔ طرہ یہ کہ اس سہلک مرض کو قومی وفاداری کا تمنہ عطا کیا گیا حالانکہ اس تنگ نظری کا قلع قمع حضور صلی اللہ علیہ وسلم نے اپنے فرمان سے کر دیا تھا۔ اور حضور صلی اللہ علیہ وسلم کے فرمان کے بعد ان کے فرمان بردار پیروکاروں سے بعید ہے کہ ایسے سہلک نظریے کے شکار ہوں۔ آپ نے آخری حج کے موقعہ پر اعلان کر دیا: کہ نہ کسی عربی کو کسی عجمی پر نہ کسی عجمی کو کسی عربی پر نہ کالے کو گورے پر نہ گورے کو کالے پر، کوئی فضيلت ہے نہ برتری، تم سب آدم کی اولاد ہو اور آدم بٹی سے بنائے گئے۔ اللہ تعالیٰ کے کلام قرآن حکیم نے رنگ و نسل اور خاندان و قبیلے کے فرق کا گر بتا دیا: وجعلنا کم شعوبا و قبائل لتعارفوا ان اکرمکم عند اللہ اتقاکم۔ ہم نے تم کو مختلف خاندانوں اور قبیلوں میں اس لئے بانٹ دیا ہے کہ تم ایک دوسرے کو پہچانو (نسل و رنگ کوئی وجہ امتیاز نہیں) بے شک تم میں سب سے زیادہ بزرگی و شرافت والا وہ ہے جو اپنے اعمال و کردار میں سب سے زیادہ پرہیزگار ہے۔

غرض اسلام نے اپنا پیغام منوانے کے بعد سارے افراد انسانی کو ایک دوسرے کا بھائی بنا دیا۔ فاصحتم بنعمته اخوانا۔ اللہ کی دی ہوئی نعمت (ایمان قبول کرنے) کے بعد تم سب بھائی بھائی ہو گئے، کسی کو کسی پر فوقیت نہیں، سب کے حقوق ایک دوسرے پر واجب الاحترام قرار پائے۔ پرانے مسلمان اور نئے مسلمان، انصار اور مہاجرین، عربی بولنے والے، فارسی و ترکی بولنے والے، اردو بنگلہ بولنے والے، سندھی پشتو بولنے والے، پنجابی بلوچی بولنے والے سب کے سب مسلمان ہونے کی حیثیت سے ایک دوسرے کے برابر اور آپس میں بھائی بھائی ہیں۔ سب ایک قوم کے فرزند اور ایک قومیت میں منسلک ہیں۔ یہ مسلمانوں کے شایان شان نہیں کہ عربی بولنے والے فارسی و ترکی بولنے والوں کو کافر یا کمتر سمجھیں کہ کافر و مشرک بھی عربی بولتے ہیں۔

یہ سراسر دین کے خلاف ہے کہ ایک زبان کے بولنے والے کو دوسری زبان کے بولنے والے پر ترجیح و فوقیت دی جائے یا ایک پیشہ کے لوگوں کو کسی دوسرے پیشہ کے محنت کشوں کے مقابل میں زیادہ عزت کا مستحق سمجھا جائے۔ بنا بریں زبان و روایات کی بنیاد پر نسل و رنگ کے لحاظ سے اسلام کے پیروکاروں میں کوئی قومیت جنم نہیں لے سکتی۔ شیدایان اسلام اگر کسی زبان کو فوقیت دے سکتے ہیں تو وہ قرآن حکیم کی زبان ہے اور کسی قومیت پر فخر کرسکتے ہیں تو وہ اسلامی نظریہٴ حیات پر مبنی قومیت ہے۔ جس کی بنا اخوت و مساوات اور سماجی انصاف و عدل پر ہے، اور جس کو لوگوں میں عام بنانے کے لئے اسلام نے جہاد کا حکم دیا ہے اور پیہم کوشش کرنے کی تلقین کی ہے۔ قرون اولیٰ میں مسلمانوں کا فریضہ تھا کہ وہ اپنے ملک وطن اور ہم قوم لوگوں کی فلاح و بہبود کے لئے انتہک کوشش میں لگے رہیں۔ تاریخ شاہد ہے کہ ایک طرف سترہ سالہ سپہ سالار محمد بن قاسم سندھ پر علم اسلام بلند کرتا ہے اور مسلمان قیدی عورتوں کو دشمنوں کے چنگل سے چھڑاتا ہے، تو دوسری جانب ستر سالہ جرنیل موسیٰ بن نصیر مردانہ وار بحر اطلانتک میں گھوڑے ڈال دیتے ہیں اور کہتے ہیں ”اے آسمان اور اے بحر بیکراں تم دونوں گواہ رہو اگر آگے کوئی خطہٴ زمین میرے علم میں ہوتا تو اعلائے کلمۃ اللہ کے لئے وہاں بھی پہنچنے کی کوشش کرتا اور آگے بڑھنے سے باز نہ آتا،“۔

غرض اسلام کے نام لیوا اپنے دین اور اپنی قوم پر ہمیشہ نثار ہوتے رہے ہیں اور کبھی اپنے ملک و ملت کی خدمت کرنے یا کوشش پیہم اور عمل خیر سے دست بردار یا کنارہ کش نہیں ہوئے۔ ولا تهنوا ولا تحزنوا و انتم الاعلون ان کنتم مومنین۔ ہرگز ہرگز افسردہ اور غمزدہ نہ بنو سستی و کمزوری نہ دکھاؤ تم ہی غالب رہو گے بشرطیکہ تم ایمان پر قائم رہے۔

